

ВОЛЫНАЯ

Гарадзкая Незалежная Газэта

Бярозаўка

МВФ выставіў умовы

Але наўрад ці беларуская ўлада будзе іх прытрымлівацца

Міжнародны валютны фонд патрабуе ад беларускіх уладаў значна скараціць умяшальніцтва ў эканоміку краіны, а таксама правесці лібералізацыю заробкаў і адмовіцца ад устанаўленьня абавязковых плянавых паказьнікаў на макраэканамічным узроўні і ўзроўні прадпрыемстваў.

Але беларускія незалежныя эканамісты скептычна ставяцца да магчымасьці лібералізацыі нашай сістэмы, бо эканамічная лібералізацыя немагчымая без палітычнай, а гэта – ўжо пагроза рэжыму.

Хутчэй за ўсё, Лукашэнка будзе надалей пускаць пыл у вочы эўрапейцам, многа абяцаючы і праводзячы нейкія дробныя касметычныя зьмены, каб выцягнуць паболей крэдытаў. Што праўда, аддаваць крэдыты ўсё роўна давядзецца.

Курс даляра падае

Апошні месяц захоўваецца тэндэнцыя паніжэньня курсу даляра да асноўных валют сьвету. Па меркаваньню эканамістаў, гэты фактар мае для беларусаў як негатыўныя, так і пазітыўныя наступствы.

Да пазітыву можна аднесці тое, што амэрыканскія тавары патаньнеюць, у прыватнасьці – аўтамабілі.

Але большасьць беларусаў, якія захоўваюць свае ашчаджэньні ў далярах, заклапочаныя: а ці правільна зрабілі? Можна, трэба было купляць эўра?

Ня варта так хвалявацца: гэта звычайныя ваганьні курсаў валют на сусьветных біржах, і падзеньне курса даляра – з’ява часовая. Праз месяц-паўтара ўсё нармалізуецца.

Але наперад, каб не хвалявацца за свае грошы, лепей трымаць свае рэзэрвы ў розных валютах: і ў далярах, і ў эўра, і ў рублях, і нават у японскіх йенах, якія апошнім часам умацаваліся. Калі толькі ў вас ёсьць што адкласьці на чорны дзень.

Крызіс: гэта толькі пачатак?

Як бы не стараліся беларускія ўлады супайваць народ, што хутка цяжкасьці скончацца, ад сапраўднага стану рэчаў нікуды не падзецца: чым далей, тым больш людзі ў Беларусі адчуваюць на сабе ўплыў эканамічнага крызіса.

У той час, як эўрапейскія эканамісты адзначаюць першыя прыкметы сканчэньня крызісу, прагнозы наконт Беларусі даволі трывожныя: самы пік падзеньня эканомікі нашай краіны чакаецца толькі ў наступным годзе.

Як адзначаюць эксперты, калі б кіраўніцтва Беларусі пачало адразу інтэнсіўныя рэформы эканомікі, наступствы былі б не такія цяжкія – па першым часе былі б праблемы, але яны б хутка вырашыліся. Узровень жыцьця насельніцтва, канешне, пагоршыўся б (без гэтага крызісаў не бывае), але эканоміка краіны перабудавалася б на новы лад, была б болей прыстасаваная да новых умоваў. Але ўлады Беларусі пайшлі іншым шляхам. Было

вырашана захаваць вытворчасць у тых жа аб’ёмах, каб не напружваць сацыяльную “стабільнасьць”. Напэўна, меркавалі: ну, папрацуем на склады, пажывем за кошт запасаў ды крэдытаў, пасья, як усё супакоіцца, прадамо. Таму так доўга і выхваляліся, што Беларусі крызіс не пагражае. Аднак гэты плян не спрацаваў, бо законы эканомікі не падпарадкоўваюцца прэзыдэнцкім указам.

Вось і маем тое, што маем. І нават страшна думаць пра тое, што будзе, калі спраўдзіцца змрочныя прагнозы эканамістаў.



Беларуская
Інтэрнэт-Бібліятэка
Камунікат
www.kamunikat.org

Эўрафорум ахапіў усю Беларусь

Па ўсёй краіне праходзяць рэгіянальныя сходы прыхільнікаў эўраінтэграцыі Беларусі па вылучэнні дэлегатаў на агульнарэспубліканскі Беларускі Эўрапейскі Форум, які пройдзе 14-га лістапада ў Менску. У рэгіянальных сходах могуць браць удзел усе жадаючыя жыхары рэгіёну, якія падтрымліваюць эўрапейскі шлях развіцця краіны. Кожны можа выказаць сваю думку і пазыцыю па існуючай сітуацыі і падзяліцца меркаваннямі, як палепшыць нашае жыццё, таксама даведацца пра бачанне праблем вядомымі асобамі Беларусі і Эўропы.

Не паўсюль мясцовыя ўлады лаяльна ставяцца да гэтай грамадзянскай ініцыятывы. Дзесьці дазваляюць праводзіць сходы і прадастаўляюць памяшканні, а дзесьці прымаюць такія памкненні ў штыхі.

Па інфармацыі сайта <http://www.euraforum.info/>, рэгіянальны сход па вылучэнні дэлегатаў на Эўрафорум ад Бярозаўкі адбудзецца 27-га верасня. Больш даведацца пра мерапрыемства можна у рэгіянальнага каардынатора па Гарадзенскай вобласці па тэлефоне +375291558893 (Алесь).

Калі людзі не маўчаць

то, аб'яднаўшыся, паляпшаюць сваё жыццё

У Мастах жыхары Чыгуначнага мікрараёна, арганізаваўшы калектыўны зварот да мясцовых уладаў, дамагліся рамонту дарог і асвятлення вуліц.

Ініцыятарамі гэтай кампаніі сталі мясцовыя сябры Руху “За Свабоду”. Яны сабралі 230 подпісаў жыхароў пад зваротам у гарадскі Савет дэпутатаў яшчэ ў красавіку, і на працягу 5-ці месяцаў вялі актыўную перапіску з прадстаўнікамі мясцовай улады. У выніку ім удалося дамагчыся ўсталявання 30 дадатковых вулічных ліхтароў, рамонт (праўда, пакуль невялікага) вуліц у мікрараёне, а таксама рамонт квалка дарогі, якая злучае Чыгуначны мікрараён з цэнтральнай часткай горада Масты.

А ці магчыма было б дамагчыся нейкіх дзеянняў ад мясцовых уладаў, каб хтосьці падаў заяву асабіста? Малаверагодна. А вось калектыўны звароты грамадзян яны не наважваюцца ігнараваць. Адмовіць аднаму чалавеку – не праблема, ну пабурчыць ён потым на кухні, паскардзіцца сваяку-сябру-суседу – і сьціхне. А калі пад зваротам падпісалася 100-150 чалавек, а то і болей, тут ужо ім не адкруціцца. Бо калі ўлады праігнаруюць зварот вялікай колькасці грамадзян, чые падаткі ідуць на ўтрыманне органаў улады, сітуацыя атрымаецца непрыглядная: людзі могуць зразумець, што ўлада ў нас – не для народа.

Паводле Радыё Рацыя

Лекуюць таксама напалову



На шклозаводзе “Нёман” па 4 гадзіны працуюць ня толькі рабочыя.

На 4-хгадзінны працоўны графік з 1-га жніўня (і невядома, да якога часу) пераведзеныя 2 вытворчых цэха па вырабу крышталю. Аднак усе адміністрацыйныя службы прадпрыемства ў такім рэжыме працуюць ад пачатку вясны бягучага года. Разам з імі пад скарачэнне працоўнага часу трапілі і мэдработнікі фізіятэрапеўтычнага кабінета заводскога мэдпункта. Зараз фізкабінет таксама працуе па 4 гадзіны. А як што хворых не паменела, то ня ўсе, каму патрэбныя працэдурны, могуць імі своечасова скарыстацца. На некаторыя працэдурны нават запісваюць у чаргу, якую даводзіцца чакаць некалькі дзён. Да таго ж, калі чалавек працуе ў дзённую зьмену, яму даводзіцца прапуськаць працэдурны, бо кабінет працуе толькі з 8-00 па 12-00. А калі лекаваньне перарываецца, то і эфект адпаведны.

Вось так кіраўніцтва прадпрыемства эканоміць сродкі не зважаючы на здароўе працоўных. Ня важна, што дзясяткі чалавек не атрымаюць паўнаважнаснага лячэння, затое некалькі чалавек, якія працуюць у фізкабінеце, будуць атрымаць паўзаробка.

І.Н.Сургент

Перапіс – справа ўсенародная

У Беларусі з 14 па 24 кастрычніка пройдзе перапіс насельніцтва. Дзеля яго правядзеньня будуць задзейнічаныя 48 тысяч чалавек: студэнты старэйшых курсаў, настаўнікі, ІТРаўцы і г.д.

Выдаткі на правядзеньне перапісу складуць 20 мільярдаў рублёў – немалыя грошы падчас крызысу, асабліва калі бюджэт пусты. Нават Расея, дзе недахоп грошай у бюджэце не такі адчувальны, пераносіць перапіс з 2010 на 2012 год.

Па сутнасьці, перапіс можна было б не праводзіць, тым самым зэканоміць немалыя грошы. У Беларусі даўно скончылася замена пашпартоў, у якіх пазначаны асабісты нумар кожнага грамадзяніна і ўсе ягоныя дадзеныя занесены ў камп’ютарную базу: сямейнае становішча, адукацыя ды іншае. Пры жаданні перапіс можна праводзіць хоць кожны дзень, і з гэтым можа справіцца адзін чалавек, седзячы за

камп’ютарам! Бо атрымаць дадзеныя пра колькасць тых, хто нарадзіўся і тых, хто памёр за апошнія 10 гадоў – не праблема.

Адсюль вынікае, што ўлады, праводзячы перапіс, перасьледуюць іншыя мэты. Падчас перапісу, разам з стандартнымі пытаннямі пра ўзрост, адукацыю, сямейнае становішча ды рознай іншай драбязы, будуць апытваць грамадзян і пра іх настроі: ці задаволены яны сваім сацыяльным становішчам, эканамічнай сітуацыяй у краіне, кіраўніцтвам краіны ды правадзімай палітыкай.

Вядома, што сапраўдных вынікаў народ, хутчэй за ўсё, не даведаецца. Затое ўлады напярэдадні выбараў будуць мець рэальную карціну настрояў грамадства, і гэта дазволіць больш якасна маніпуляваць грамадскай сьвядомасьцю дзеля чарговай “элегантнай перамогі”.

Таму і не адмовіцца гэты

рэжым ад перапісу, бо 7 мільёнаў даляраў – нішто, калі на кану стаіць улада.

Што яшчэ можна дадаць да гэтай тэмы? Агулам кожнаму грамадзяніну будзе прапанавана 37 пытанняў, але калі нейкае не спадабаецца, на яго можна не адказваць. Блянкі будуць (ці павінны быць) і на беларускай, і на расейскай мовах.

Таварыства беларускай мовы імя Францішка Скарыны заклікае грамадзян краіны на пытаньне аб роднай мове адказваць “беларуская”, нягледзячы на тое, што пытаньне будзе пастаўленае “якую мову вы засвоілі першай у дзяцінстве”. Многія ў сваім дзяцінстве ня мелі выбару, як, дарэчы, няма выбару і зараз. Але, назваўшы беларускую роднай мовай, кожны грамадзянін можа дапамагчы хоць трохі захаваньню нашай агульнай спадчыны.

*Жана Немантоўская.
Паводле АФН*

Спальваньне кніг: прывілей вялікіх нацый?

У Паўднёвай Асеціі, якая мінулым летам пры дапамозе расейскіх войскаў “вызвалілася з пад грузінскай акупацыі”, адбылася неардынарная падзея.

10-га верасня на прывазальнай плошчы Цхінвалі, каля ўнівэрсітэцкага інтэрнату, палілі кнігі. Кнігі падвозілі на машынах, і салдаты кідалі іх у вогнішча. Сярод “асуджаных” кнігаў былі заўважаныя творы грузінскіх класікаў, вершы Гётэ, “Сярэднявечная рэлігійная паэзія X стагодзьдзя”, “Гісторыя французскай літаратуры”.

Кнігі знішчалі па загаду рэктара Паўднёва-Асецінскага ўні-

вэрсітэту Тэймураза Какоева, нібыта каб вызваліць бібліятэкі для расейскіх кніжак, дасланых як гуманітарная дапамога.

Памятаецца, калі у Нямеччыне да ўлады прыйшлі нацысты, яны таксама палілі “няправільныя” кнігі. І, напэўна, ня трэба нікому нагадваць, што з гэтага атрымалася.

А парлямэнт Беларусі зьбіраецца прызнаць незалежнасьць гэтай “свабодалюбівай дэмакратычнай рэспублікі”. Якая, можна не сумнявацца, разам з Абхазіяй хутка далучыцца да расейска-беларускага хаўрсу.

А.Б.



Вогнішча з кніг у Цхінвалі

Як расейцы будуюць атамныя

электрастанцыі

Па словах міністра эканомікі, энэргетыкі і турызму Балгарыі, кошт будаўніцтва АЭС, якую будуць у гэтай краіне расейцы, складзе каля 10 млрд. эўра, хаця першапачаткова праект быў ацэнены каля 4 млрд. Як бачым, кошт павялічыўся ў 2,5 разы!

Кошт АЭС, якую расейцы збіраюцца будаваць у Беларусі, зараз ацэньваецца ў 9 млрд. Але гарантыяў, што пасля гэтую лічбу не павялічаць, няма.



Джын-тонік і “плодовыя напоі” могуць забараніць

Міністэрства па падатках і зборах падрыхтавала праект дзяржвырашэння аб забароне вытворчасці, рэалізацыі і ўвозу слабаалькагольных напояў.

Дадзены дакумант распрацаваны па даручэнні ўраду Беларусі. Гэтую меру абгрунтоўваюць павелічэннем увозу ў краіну някаснай прадукцыі, актуальнасцю праблемы алькагалізма (ў Беларусі вельмі высокі ўзровень спажывання слабаалькагольных напояў моладзідзю).

Праект ужо ўзгоднены з Міністэрствам аховы здароўя, Міністэрствам гандлю і канцэрнам “Белдзяржхарчпрам”.

Прышоў час збіраць камяні?

Па звестках БЕЛТА, Фінансавая міліцыя Камітэта дзяржкантролю правяла 2754 праверкі, узбуджана 990 крымінальных справаў, накіраваных ў суд 367 матэрыялаў. Варта зазначыць, што праверкі праводзіліся не ў якіхсьці прыватных камерцыйных структурах, а ў дзяржаўных.

Па выніках праверкі, напрыклад, выяўленыя фінансавыя махінацыі (ў прыватнасці, неэфектыўнае выкарыстаньне сродкаў) у ААТ “Белаграпрамбанк”, кліентамі якога па “міласці” дырэктара нашага заводу сталі многія рабочыя і служачыя. Як бы не давялося ў хуткім часе зноў пераафармляць дакуманты на іншы банк!

Наогул, апошнім часам можа падацца, што кантраляючыя і надзорныя органы “лютуюць”. Але ўсё заканамерна: рэжыму патрэбныя грошы для ўтрыманьня ўлады, а браць іх няма адкуль. Расейская “халява” скончылася, эўрапейскіх крэдытаў недастаткова. Народ знаходзіцца на мяжы жабрацтва, і можа выбухнуць у любы момант, таму з яго лепей не цягнуць лішняга. Прыватны бізнэс ледзь ліпее. Вось і ўзяліся за “сваіх”.

Створаная камандай Лукашэнкі сістэма за 15 гадоў назапасіла немалыя сродкі за кошт хабараў, “адкатаў”, махінацый. Выкарыстоўваючы адміністрацыйны рэсурс, незлічоныя бюджэтныя сродкі перакачваліся ў сямейныя бюджэты чыноўнікаў.

Дзіўным было б меркаваць, што Лукашэнка і яго бліжэйшае атачэнне пра гэта ня ведалі. Але пакуль былі танныя газ і нафта, пакуль быў збыт прадукцыі, пакуль не было крызісу, на гэта заплушчвалі вочы. Усё ж такі, менавіта чынавенства забяспечвае на выбарах патрэбныя лічбы.

Але, як гаворыцца, ёсць час сеяць камяні, і ёсць час іх збіраць. Таму і вырашылі зараз крыху “экспрапыіраваць” накрадзеныя дзяржаўныя грошы, каб было чым латаць дзіркі ў бюджэце.

Алік Бяздумны

ПЕРШАЯ НЕЗАЛЕЖНАЯ
ТЭЛЕВІЗЫЯ
БЕЛАРУСІ
www.belsat.eu

БЕЛСАТtv

BELSAT

на спадарожніку SIRIUS
пазыцыя 5*E
палярнызацыя H
чыстата 12379,6 МГц

на спадарожніку ASTRA
пазыцыя 19,2*E
палярнызацыя H
частата 10773 МГц

Рэдактар і выдавец — Алік Бяздумны

Надрукавана на абсталёванні рэдактара

Наклад 299 асобнікаў

Распаўсюджваецца бясплатна

E-mail: biazozauka.info@gmail.com